



# சிறுத்தைகளை அறிந்துகொள்வோம்

## சிறுத்தையின் உணவு

சிறுத்தைகள் கூச்ச சுபாவமுள்ளவை, ஆயினும் புத்தி கூர்மையுள்ளவை. அவை வனப்பகுதிகளை அடுத்த கிராமங்களில் வசித்து தெருநாய்கள், பன்றிகள், கால்நடைகள், வளர்ப்பு பிராணிகளை இரையாகக் கொள்ளும். இவை அதிகமாக இருக்கும் இடங்களில் சிறுத்தைகள் வருவதற்கான வாய்ப்புகள் அதிகம்.

சிறுத்தைகள் உங்களது கால்நடைகளை, வளர்ப்பு பிராணிகளை தாக்காதவாறு இரவு நேரங்களில் அவற்றை பட்டிகளில் அல்லது தகுந்த பாதுகாப்பான இடங்களில் அடைத்து வைக்கவும். பகலில் மேய்ச்சலுக்குச் செல்லும் போது கால்நடைகளின் கூடவே இருக்கவும்.

## கிராமப்புறங்களில் சிறுத்தைகளின் நடமாட்டத்தைக் குறைக்க எடுக்க வேண்டிய நடவடிக்கைகள்:

தெருநாய்கள், பன்றிகள், பிற கால்நடைகளைக் கவரும் குப்பைகள் சேராமல் அவ்வப்போது கழிவுகளை அப்புறப்படுத்த வேண்டும்.

கிராமப்புறங்களைச் சுற்றியும் அதனையடுத்த வனப்பகுதிகளிலும் உள்ள சிறுத்தையின் இரைகளான முயல், காட்டுக்கோழி, மான்கள் இன்னும் பிற காட்டுயிர்களை திருட்டு வேட்டையாடுவதை முற்றிலுமாகத் தடுக்கவும், தவிர்க்கவும் வேண்டும்.

காட்டுயிர்களை பிடிக்க திருட்டுத்தனமாக வைக்கப்படும் சுருக்கு, பொறிகளில் சிறுத்தை சிக்கி காயமடைந்தால் அவை வேட்டையாட முடியாமல் போகும். இதனால் சில நேரங்களில் அவை ஊருக்குள் புகுந்து மனிதர்களுக்கு தீங்கு விளைவிக்கும் நிலை ஏற்படும்.

## சிறுத்தையின் குணங்கள்

சிறுத்தைகள் மனிதர்களைக் கண்டு பயந்து ஒதுங்கிப் போகும் இயல்புடையவை. ஒவ்வொரு சிறுத்தையும் அதற்கென குறிப்பிட்ட பகுதியைத் தேர்ந்தெடுத்து அங்கேயே சுற்றித் திரிந்து வாழும்.

ஒரு பகுதியிலிருந்து சிறுத்தையை கூண்டு வைத்துப் பிடித்துவிட்டால் அந்த இடத்திற்கு வேறொரு சிறுத்தை (பொதுவாக வயதில் சிறிய) குடிபுகுந்து விடும். புதிய இடமாதலால் அச்சிறுத்தை சில வேளைகளில் எதிர்பாராவிதமாக மனிதர்களுக்கு தேவையில்லாமல் தொந்தரவு கொடுக்கக் கூடும்.

## சிறுத்தைகள் நடமாடும் பகுதிகளில் வசிப்போர் கவனத்தில் கொள்ள வேண்டியவை:

சிறுவர், சிறுமியரை இரவு நேரங்களில் தனியே வெளியே அனுப்புவதைத் தவிர்க்கவும்.

சிறுத்தையைக் கண்டால் அதை பின்தொடர்ந்து விரட்டுவதைத் தவிர்க்கவும். அப்படிச் செய்தால் ஒரு வேளை அது பயந்து நம்மை தாக்கக்கூடும்.

இரவில் தனியே வெளியே செல்லும் போது கைவிளக்கை (டார்ச்) எடுத்துச் செல்லவும். உரத்த குரலில் பாடிக்கொண்டோ, உங்களது கைபேசியில் உரக்க பாடல்களை வைத்துக் கொண்டோ செல்வதும் நல்லது. இதனால் சிறுத்தை, நீங்கள் அதன் இரை உணவு இல்லை என்பதை உணர்ந்து விலகிப் போய்விடும்.

